

ကျန်းမာရေးနှင့်အားကစားဝန်ကြီးဌာန၏ e-Government လုပ်ငန်းများနှင့်ပတ်သက်၍
အသိပေးမိတ်ဆက်ခြင်း အခမ်းအနားတွင် ကျန်းမာရေးနှင့်အားကစားဝန်ကြီးဌာန၊
ပြည်ထောင်စုဝန်ကြီး ဒေါက်တာမြင့်ထွေး ပြောကြားခဲ့သည့် မိန့်ခွန်းကောက်နုတ်ချက်

နေပြည်တော်။

၂၀၁၉ ခုနှစ်၊ နိုဝင်ဘာလ (၂၉) ရက်

- နိုင်ငံတော်အစိုးရအနေနဲ့ e-Government လုပ်ငန်းများကို အားပေးဖော်ဆောင်လျက်ရှိရာ ဝန်ကြီးဌာနအနေနဲ့လည်း ခေတ်မီ သတင်းအချက်အလက်နှင့် ဆက်သွယ်ရေးနည်းပညာကို အသုံးပြုပြီး လုပ်ငန်းဆောင်ရွက်မှု ပိုမိုအဆင်ပြေ လွယ်ကူချောမွေ့စေခြင်း၊ လုပ်ငန်းစွမ်းဆောင်ရည်များမြှင့်တင်ခြင်းတို့ကို ဆောင်ရွက်လျက်ရှိပါတယ်။
- ဝန်ကြီးဌာနအနေနဲ့ အစည်းအဝေး၊ အလုပ်ရုံဆွေးနွေးပွဲ၊ ညီလာခံ၊ စွမ်းဆောင်ရည်မြှင့်သင်တန်းတွေမှာ စာအုပ်စာတမ်းများကို စာရွက်များဝေငှခြင်း မပြုတော့ဘဲ paperless workshop/ meeting များအနေနဲ့ ဝန်ကြီးဌာနရဲ့ အင်တာနက်စာမျက်နှာ (web site) www.event-mohs.gov.mm မှတစ်ဆင့် တက်ရောက်သူများက အလုပ်ရုံဆွေးနွေးပွဲ၊ အစည်းအဝေးတွေနဲ့ပတ်သက်ပြီး ကြိုတင်ထည့်သွင်းထားတဲ့ စာရွက်စာတမ်းနှင့် နောက်ခံအချက်အလက် အကြောင်းအရာများရယူနိုင်ရန် ဆောင်ရွက်ထားပါတယ်။ တက်ရောက်သူတွေရဲ့ ကွန်ပျူတာ၊ မိုဘိုင်းဖုန်းနှင့် တက်ဘလက်တွေမှာ စာအုပ်စာတမ်းများကို မှတ်တမ်းအဖြစ် အလွယ်တကူ ထိန်းသိမ်းထားနိုင်ပြီး ဘယ်နေရာမှာမဆို ကြည့်ရှုနိုင်မှာ ဖြစ်ပါတယ်။
- ဝန်ကြီးဌာနအနေနဲ့ ရုံးလုပ်ငန်းများဆောင်ရွက်ရာမှာ ပိုမိုလျင်မြန် ချောမွေ့စွာနဲ့ သက်သာလွယ်ကူစွာ ပေးပို့ဆက်သွယ်ပြန်ကြား ဆောင်ရွက်နိုင်ဖို့အတွက် အီလက်ထရွန်နစ်စနစ်သုံး ရုံးစာပေးပို့ပြန်ကြားမှုစနစ် (electronic in-house memo transmission system) ကိုလည်း စတင်အသုံးပြုဆောင်ရွက်တော့မှာ ဖြစ်ပါတယ်။
- အဲဒီစနစ်နဲ့ ရုံးတွင်းစာတွေကို အဆင့်ဆင့်ပေးပို့ခြင်း၊ မှတ်ချက်ပြုခြင်း၊ ပြန်လည်ပေးပို့ခြင်းတို့ကို ဘယ်နေရာမှာမဆို အချိန်တိုအတွင်း လွယ်ကူလျင်မြန်စွာ ဆောင်ရွက်သွားနိုင်တော့မှာ ဖြစ်ပါတယ်။

- အရင်ပြုလုပ်ခဲ့တဲ့ အစည်းအဝေး၊ အလုပ်ရုံဆွေးနွေးပွဲ၊ ညီလာခံနှင့် သင်တန်းများမှ စာအုပ်စာတမ်းများ၊ ဆွေးနွေးချက်များနှင့် အကြံပြုချက်တွေကိုလည်း ဒီအင်တာနက် စာမျက်နှာ (www.event-mohs.gov.mm) မှာ စုစည်းထည့်သွင်းသွားမှာ ဖြစ်ပါတယ်။
- ကျန်းမာရေးဌာနများ၊ ဆေးရုံများအလိုက် ဆေးနှင့်ဆေးပစ္စည်း လစဉ်အသုံးပြုမှု၊ ဆေးဝါး ပစ္စည်းလုံလောက်မှု၊ ပြတ်တောက်မှုနှင့် ထပ်မံလိုအပ်မှု အခြေအနေများကို သိရှိနိုင်ပြီး စီမံခန့်ခွဲမှုများ ပြုလုပ်နိုင်တဲ့စနစ် (Logistics Management Information System) ကို နေပြည်တော် ပြည်သူ့ကျန်းမာရေးနှင့် ကုသရေးဦးစီးဌာနရှိ ကျန်းမာရေးဌာနတွေမှာ အသုံးပြု ဆောင်ရွက်လျက်ရှိပြီး အဲဒီစနစ်ကို အခြားတိုင်းဒေသကြီးနှင့် ပြည်နယ်များမှာ လည်း ဆက်လက်အသုံးပြု ဆောင်ရွက်နိုင်ဖို့ စီစဉ်လျက်ရှိပါတယ်။
- မှန်ကန်တိကျတဲ့ စီမံခန့်ခွဲဆုံးဖြတ်မှုများပြုလုပ်နိုင်ရန် တိကျတဲ့ သတင်းအချက်အလက် နှင့် စာရင်းဇယားများဟာ အလွန်အရေးကြီးပါတယ်။
- ဝန်ကြီးဌာနအနေနဲ့ ဝန်ထမ်းများရဲ့ သုတေသနစွမ်းဆောင်ရည်များ မြှင့်တင်နိုင်ရန် အတွက် ဆေးသုတေသနဦးစီးဌာန (ပြင်ဦးလွင်) မှာ “Research capacity training center” ကို ဖွင့်လှစ်ပြီး သင်တန်းများ ပုံမှန်ဆောင်ရွက်လျက်ရှိပါတယ်။ ဝန်ထမ်းများရဲ့ ဝေဖန်သုံးသပ် ဆင်ခြင်နိုင်မှု (critical thinking)၊ ခွဲခြမ်းစိတ်ဖြာတွေးခေါ်နိုင်မှု (analytical thinking)၊ ဆန်းသစ် ကွဲပြားစွာတွေးခေါ်ပြီး ဖြေရှင်းဆောင်ရွက်နိုင်မှု (lateral thinking) စတဲ့ စွမ်းရည်များ ပိုမိုရရှိစေဖို့အတွက်လည်း သင်တန်းများ ဆက်လက် ဆောင်ရွက်သွားမှာ ဖြစ်ပါတယ်။
- ဗဟိုမှာရှိတဲ့ အရာထမ်းတွေအကုန်လုံးမှာတော့ mohs.gov.mm email အကုန်ရှိပါတယ်။ ဆေးတက္ကသိုလ်တွေမှာ တာဝန်ထမ်းဆောင်နေတဲ့ ပါမောက္ခ/ဌာနမှူးတွေ၊ ဆရာ၊ ဆရာမတွေကိုလည်း mohs email ကို ပြုလုပ်ပေးစေလိုပါတယ်။
- ဝန်ကြီးဌာနမှ အခြေခံကျန်းမာရေးဝန်ထမ်းပညာရှင်များထံ ဖြန့်ဝေထားတဲ့ Mobile Tablet များအား ကျွမ်းကျင်စွာအသုံးပြုနိုင်မှုနှင့် အကြောင်းအရာများ ဖတ်ရှုလေ့လာမှု ဆိုင်ရာ ပြိုင်ပွဲများကို တိုင်းဒေသကြီး/ ပြည်နယ်များအလိုက် ပြုလုပ်သွားမှာ ဖြစ်ပြီး ထိုက်တန်စွာ ဆုချီးမြှင့်သွားမှာ ဖြစ်ပါတယ်။ Mobile Tablet တွေကို အသုံးပြုပြီး

ကျေးလက်ဒေသတွေမှာ ကျန်းမာရေးစကားဝိုင်းငယ်များကို ပိုမိုတိုးမြှင့်ဆောင်ရွက်သွားစေလိုပါတယ်။

- ဝန်ကြီးဌာနအနေနဲ့ သင့်တော်တဲ့ နေ့ရက်တစ်ခုကို National Health Day အဖြစ် ရွေးချယ် သတ်မှတ်ကျင်းပနိုင်ရေး ဆောင်ရွက်လျက်ရှိပါတယ်။
- ဝန်ကြီးဌာနရဲ့ e-Government လုပ်ငန်းများ ပိုမိုအောင်မြင်ထိရောက်စေရေးအတွက် အားလုံးမှ ဝိုင်းဝန်းဆွေးနွေးအကြံပြုခြင်းများ၊ ဝိုင်းဝန်းဆောင်ရွက်ခြင်းများ ပြုလုပ်ပေးကြပါလို့ ပြောကြားရင်း နိဂုံးချုပ်အပ်ပါတယ်။

အခမ်းအနားတက်ရောက်သူများစာရင်း -

- ညွှန်ကြားရေးမှူးချုပ်များ
- ဒုတိယညွှန်ကြားရေးမှူးချုပ်များ
- ညွှန်ကြားရေးမှူးများ
- ဒုတိယညွှန်ကြားရေးမှူးများ
- လက်ထောက်ညွှန်ကြားရေးမှူးများ
- ဦးစီးအရာရှိများနှင့် ဝန်ထမ်းများ

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)